



Ġabra tal-ġurisprudenza

SENTENZA TAL-QORTI TAL-ĠUSTIZZJA (Id-Disa' Awla)

2 ta' April 2020*

“Rinviju għal deċiżjoni preliminari – Moviment liberu tal-ħaddiema – Regolament (UE) Nru 492/2011 – Ulied ta' ħaddiema transkonfinali – Benefiċċji soċjali – Sistema ta' rimbors tal-ispejjeż ta' trasport skolastiku – Kundizzjoni ta' residenza f'Land – Esklużjoni tat-tfal li jmorru l-iskola f'dan il-Land u li jirrisjedu fi Stat Membru differenti minn dak tal-istabbiliment skolastiku li jattendu – Esklużjoni taċ-ċittadini nazzjonali residenti fil-Länder l-oħra”

Fil-Kawża C-830/18,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Oberverwaltungsgericht Rheinland-Pfalz (il-Qorti Amministrattiva Superjuri ta' Rheinland-Pfalz, il-Ġermanja), permezz ta' deċiżjoni tal-11 ta' Diċembru 2018, li waslet fil-Qorti tal-Ġustizzja fit-28 ta' Diċembru 2018, fil-proċedura

Landkreis Südliche Weinstraße

vs

PF et,

fil-preżenza ta':

Vertreter des öffentlichen Interesses,

IL-QORTI TAL-ĠUSTIZZJA (Id-Disa' Awla),

komposta minn S. Rodin, President tal-Awla, D. Šváby u N. Piçarra (Relatur), Imħallfin,

Avukat Ġenerali: M. Szpunar,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

– għall-Kummissjoni Ewropea, minn C. Hödlmayr u B.-R. Killmann, bhala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

* Lingwa tal-kawża: il-Ġermaniż.

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 7(2) tar-Regolament (UE) Nru 492/2011 tal-Parlament Ewropew u tal-Kunsill tal-5 ta' April 2011 dwar il-moviment liberu tal-ħaddiema fi ħdan l-Unjoni (ĠU 2011, L 141, p. 1).
- 2 Din it-talba tressqet fil-kuntest ta' kawża bejn PF u l-Landkreis Südliche Weinstraße (id-Distrett Amministrattiv ta' Südliche Weinstraße) dwar it-teħid ta' responsabbiltà, mil-Land, għall-ispejjeż tat-trasport skolastiku ta' wlied ta' ħaddiema transkonfinali.

Il-kuntest ġuridiku

Id-dritt tal-Unjoni

- 3 Il-premessi 3 sa 5 tar-Regolament Nru 492/2011 jindikaw
 - “(3) Għandhom jiġu previsti dispożizzjonijiet li jippermettu li jintlaħqu l-għanijiet stabbiliti bl-Artikoli 45 u 46 tat-Trattat [FUE] fil-qasam tal-moviment liberu.
 - (4) Il-moviment liberu jikkonstitwixxi dritt fundamentali għall-ħaddiema u l-familji tagħhom. [...] Għandu jiġi affermat id-dritt tal-ħaddiema kollha fl-Istati Membri li jwettqu l-attività tal-għażla tagħhom fi ħdan l-Unjoni.
 - (5) Dritt bħal dan għandu jkun gawdut mingħajr diskriminazzjoni minn ħaddiema permanenti, staġjonali u tal-fruntiera u minn dawk li jwettqu l-attivitajiet tagħhom għall-iskop li jipprovdu servizzi.”
- 4 L-Artikolu 7(1) u (2) ta' dan ir-regolament jipprovdi:
 - “1. Ħaddiem ċittadin ta' xi Stat Membru ma jistax, fit-territorju ta' Stat Membru ieħor, ikun trattat b'mod differenti minn ħaddiema nazzjonali minħabba ċ-ċittadinanza tiegħu fir-rigward ta' kwalunkwe kondizzjoni tal-impjieg u tax-xogħol, partikolarment fir-rigward ta' paga, tkeċċija u jekk hu jisfa' mingħajr xogħol, ingaġġ mill-ġdid jew impjieg mill-ġdid.
 2. Huwa għandu jgawdi l-istess vantaġġi soċjali u ta' taxxa bħall-ħaddiema nazzjonali.”
- 5 L-Artikolu 10 tal-imsemmi regolament jipprevedi:

“It-tfal ta' ċittadin ta' Stat Membru li hu jew kien impjegat fit-territorju ta' Stat Membru ieħor għandhom ikunu ammessi għall-korsijiet edukattivi ġenerali, ta' apprendistat u ta' taħriġ professjonali ta' dak l-Istat taħt l-istess kondizzjonijiet bħal ċittadini ta' dak l-Istat, jekk dawn it-tfal ikunu qegħdin jgħixu fit-territorju tiegħu.

L-Istati Membri għandhom jinkoraġġixxu l-isforzi kollha biex dawn it-tfal ikunu jistgħu jattendu għal dawn il-korsijiet taħt l-aħjar kondizzjonijiet possibbli.”

Id-dritt Germaniż

- 6 L-Artikolu 56(1) tar-Rheinland-pfälzisches Schulgesetz (il-Liġi dwar l-Organizzazzjoni tas-Sistema Skolastika tal-Land ta' Rheinland-Pfalz), tat-30 ta' Marzu 2004 (GVBl. RP 2004, p. 239), kif emendata fl-aħħar lok mill-Artikolu 10 tal-liġi tas-16 ta' Frar 2016 (GVBl. RP 2016, p. 37), jipprovdi:

“L-iskola hija obbligatorja għat-tfal, adolexxenti u adulti żgħar kollha li għandhom id-domicilju jew ir-residenza abitwali tagħhom f'Rheinland-Pfalz; din id-dispożizzjoni hija mingħajr preġudizzju għad-dritt internazzjonali u għall-konvenzjonijiet internazzjonali.”

- 7 L-Artikolu 69 ta' din il-liġi, dwar is-servizz ta' trasport skolastiku, jistabbilixxi:

“(1) Huma l-Landkreise u l-ibliet li ma humiex marbuta ma' Landkreis li għandhom jiżguraw, bħala missjoni obbligatorja li taqa' taht l-awtoamministrazzjoni ta' dawn il-kollektivitajiet, it-trasport tal-istudenti ddomiciljati f'Rheinland-Pfalz sal-iskejjel primarji u l-istabbilimenti tal-edukazzjoni speċjalizzata li jinsabu fit-territorju tagħhom, meta ma jistax raġonevolment jiġi mistenni minn dawn l-istudenti li jmorru hemm mingħajr ma jużaw mezz ta' trasport.

Din id-dispożizzjoni tapplika wkoll għat-trasport tal-istudenti:

1. Sal-eqreb stabbiliment ta' edukazzjoni sekondarja [...]

Jekk l-istabbiliment iffrekwentat ikun jinsab barra mit-territorju ta' Rheinland-Pfalz, il-Landkreis jew il-belt li ma hijiex affiljata ma' Landkreis li fit-territorju tiegħu jew tagħha jkun domiciljat l-istudent għandhom jieħdu r-responsabbiltà tal-ispejjeż tat-trasport.

(2) Ma jistax raġonevolment jiġi mistenni li student imur fl-istabbiliment li huwa jiffrekwenta mingħajr ma jaqbad mezz ta' trasport jekk il-vjaġġ ikun partikolarment perikoluż jew jekk il-vjaġġ bil-mixi l-iktar qasir, li ma jkunx ta' perikolu partikolari, bejn id-domicilju tiegħu u l-iskola primarja jew l-istabbiliment ta' edukazzjoni sekondarja [...] li huwa jiffrekwenta, ikun iktar, fl-ewwel każ, minn żewġ kilometri, jew, fit-tieni każ, minn erba' kilometri. [...]

(3) Jekk l-istabbiliment iffrekwentat ma jkunx l-eqreb stabbiliment skolastiku fis-sens [tal-punt 1 tat-tieni sentenza] tal-paragrafu 1, iktar 'il fuq, l-ispejjeż tat-trasport jithallsu biss sal-ammont li jithallas għat-trasport tal-istudent sal-eqreb stabbiliment. Sabiex jiġi ddeterminat l-eqreb stabbiliment skolastiku, għandhom jittieħdu inkunsiderazzjoni biss l-istabbilimenti li joffru t-tagħlim tal-ewwel lingwa ħajja barranija magħżula. [...]

(4) Il-missjoni titwettaq bi prijorità permezz tat-tehid ta' responsabbiltà għall-ispejjeż tat-trasport għall-użu ta' mezz ta' trasport pubbliċi. Jekk in-netwerk ta' trasport pubbliku ma toffrix konnessjoni li l-istudent jista' raġonevolment jintalab li jieħu, għandu normalment jiġi stabbilit servizz ta' trasport skolastiku permezz tax-xarabank. It-tehid ta' responsabbiltà għall-ispejjeż marbuta mal-użu ta' kull mezz ta' trasport ieħor huwa dovut biss sal-ammont li jkun sostnut skont l-ewwel sentenza iktar 'il fuq.”

- 8 L-Artikolu 5(1) tar-Rhland-pfälzisches Landesgesetz über den öffentlichen Personennahverkehr (il-Liġi dwar it-Trasport Pubbliku Urban u Interurban tal-Land ta' Rheinland-Pfalz), tas-17 ta' Novembru 1995 (GVBl. RP 1995, p. 450), kif emendata fl-aħħar lok mill-Artikolu 12 tal-liġi tat-22 ta' Dicembru 2015 (GVBl. RP 2015, p. 516), jipprovdi:

“L-organizzazzjoni tat-trasport pubbliku urban u interurban, fis-sens tal-Artikolu 1(2)(1) iktar 'il fuq, hija missjoni li taqa' fuq il-Landkreise u fuq l-ibliet mhux marbuta ma' Landkreis. Din hija missjoni fakultattiva li taqa' taht l-awto-amministrazzjoni ta' dawn il-kollektivitajiet, li huma jhallsu sal-limitu tal-kapaċità finanzjarja tagħhom. [...]

Il-kawża prinċipali u d-domandi preliminari

- 9 PF, li għandu nazzjonalità Ġermaniża, jirrisjedi fi Franza mal-ġenituri tiegħu, li huma wkoll ta' nazzjonalità Ġermaniża. Huwa jattendi skola ta' taġġim sekondarju fil-Landkreis Südliche Weinstraße tal-Land ta' Rheinland-Pfalz, fil-Ġermanja. Il-post tax-xogħol ta' ommu jinsab ukoll fil-Ġermanja.
- 10 L-ispejjeż tat-trasport skolastiku ta' PF jithallsu mil-Landkreis fejn dan kien imur l-iskola sas-sena skolastika 2014–2015. Madankollu, għas-sena 2015–2016, il-Landkreis innotifika, permezz ta' avviż tas-16 ta' Ġunju 2015, li l-ispejjeż tat-trasport skolastiku ta' PF ma kinux ser jithallsu iktar, skont id-dispożizzjonijiet legali fis-seħh f'Rheinland-Pfalz. Din il-leġislazzjoni tippredvi fil-fatt li l-Landkreis hija obbligata torganizza t-trasport skolastiku biss għal studenti residenti f'dan il-Land.
- 11 PF ressaq ilment kontra d-deċiżjoni tal-Landkreis li ġie miċhud. Sussegwentement huwa pprezenta rikors kontra din id-deċiżjoni ta' każda quddiem il-Verwaltungsgericht Neustadt an der Weinstraße (il-Qorti Amministrattiva ta' Neustadt fuq Weinstraße, il-Ġermanja). Din tal-aħhar laqgħet ir-rikors minhabba li PF, bħala wild ta' haddiem transkonfinali, kellu d-dritt li jibbenefika mit-tehid ta' responsabbiltà għall-ispejjeż tat-trasport skolastiku tiegħu, skont l-Artikolu 7(2) tar-Regolament Nru 492/2011.
- 12 Il-Landkreis appella minn din is-sentenza quddiem il-qorti tar-rinviju, l-Oberverwaltungsgericht Rheinland-Pfalz (il-Qorti Amministrattiva Superjuri ta' Rheinland-Pfalz, il-Ġermanja). Din tixtieq tkun taf, f'dan il-kuntest, jekk dispożizzjoni bħall-punt 1 tat-tieni subparagrafu tal-Artikolu 69(1) tal-Liġi dwar l-organizzazzjoni tas-sistema skolastika tal-Land ta' Rheinland-Pfalz tiksirx l-Artikolu 7(2) tar-Regolament Nru 492/2011.
- 13 Il-qorti tar-rinviju tqis, fil-fatt, li din l-aħhar dispożizzjoni hija applikabbli għall-kawża mressqa quddiemha. Minn naħa, din tqis li t-tehid ta' responsabbiltà għall-ispejjeż tat-trasport skolastiku inkwistjoni fil-kawża prinċipali jikkostitwixxi vantaġġ soċjali, fis-sens tal-Artikolu 7(2) tar-Regolament Nru 492/2011. Min-naħa l-oħra, hija tfakkar li, skont is-sentenza tat-12 ta' Mejju 1998, Martínez Sala (C-85/96, EU:C:1998:217, punt 25), huma kkonċernati l-vantaġġi kollha li, marbuta jew le ma' kuntratt ta' impjieg, ġeneralment jingħataw lill-haddiema nazzjonali, minhabba l-kwalità oġġettiva tagħhom ta' haddiem jew minhabba s-sempliċi fatt tar-residenza tagħhom fit-territorju nazzjonali, u li l-estensjoni tagħhom għall-haddiema ċittadini ta' Stati Membri oħra tidher li hija ta' natura li tiffacilita l-mobbiltà tagħhom.
- 14 Il-qorti tar-rinviju tistaqsi madankollu jekk il-miżura nazzjonali inkwistjoni fil-kawża prinċipali twassalx għal diskriminazzjoni indiretta kontra l-haddiema migranti, fis-sens tal-Artikolu 7(2) tar-Regolament Nru 492/2011.
- 15 F'dan ir-rigward, hija tenfasizza, b'mod partikolari, li, fil-kawża li fihom il-Qorti tal-Ġustizzja kellha tiddeċiedi dwarhom, il-kundizzjoni ta' residenza kienet testendi għat-territorju kollu tal-Istat Membru kkonċernat. Issa, fil-kawża prinċipali, peress li l-kundizzjoni ta' residenza hija limitata għal parti mit-territorju Ġermaniż, il-miżura nazzjonali teskludi kważi esklużivament lit-tfal ta' haddiema ddomiċiljati f'dan l-Istat Membru mill-vantaġġ tal-benefiċċju soċjali inkwistjoni fil-kawża prinċipali, filwaqt li huwa kkonċernat biss numru limitat ta' wlied ta' haddiema migranti.
- 16 Madankollu, kieku din il-miżura nazzjonali kellha titqies bħala indirettament diskriminatorja, il-qorti tar-rinviju tistaqsi jekk l-imsemmija miżura nazzjonali tistax tiġi ġġustifikata minn raġuni imperattiva ta' interess ġenerali, f'dan il-każ, il-htieġa li tiġi żgurata l-organizzazzjoni effikaċi tas-sistema skolastika. Dan l-għan leġittimu jaqa' taħt l-obbligu skolastiku, li għandu l-għan li jiggarrantixxi d-dritt għall-edukazzjoni stabbilit fl-Artikolu 26 tad-Dikjarazzjoni Universali tad-Drittijiet tal-Bniedem, adottata mill-Assemblea Ġenerali tan-Nazzjonijiet Uniti fl-10 ta' Diċembru 1948, u fl-Artikolu 14 tal-Karta tad-Drittijiet Fundamentali tal-Unjoni Ewropea.

- 17 Il-qorti tar-rinviju tippreċiża li teżisti rabta inseparabbli bejn l-organizzazzjoni tas-sistema skolastika u t-territorju, li tippermetti li tiġi ġġustifikata l-kundizzjoni ta' residenza prevista mil-leġiżlazzjoni nazzjonali inkwistjoni fil-kawża prinċipali. F'dan ir-rigward, hija tirreferi għall-Artikolu 10 tar-Regolament Nru 492/2011, li jissugġetta d-dritt li jiġu segwiti korsijiet ta' taġħlim generali għal kundizzjoni ta' residenza fl-Istat Membru, kif ikkonstatat il-Qorti tal-Ġustizzja fis-sentenza tat-13 ta' Ġunju 2013, Hadj Ahmed (C-45/12, EU:C:2013:390, punt 31).
- 18 Barra minn hekk, il-qorti tar-rinviju tindika li huwa diffiċli li jiġi implimentat l-abbandun ta' tali kundizzjoni ta' residenza. Fil-fatt ikun delikat, fir-rigward ta' student residenti fi Stat Membru differenti minn dak tal-istabbiliment skolastiku li jattendi, li jiġi ddeterminat l-istabbiliment skolastiku l-iktar viċin sabiex jiġi kkalkolat l-ammont tal-ispejjeż tat-trasport skolastiku li għandu jiġi rrimborsat.
- 19 F'dawn il-kundizzjonijiet, l-Oberverwaltungsgericht Rheinland-Pfalz (il-Qorti Amministrattiva Superjuri ta' Rheinland-Pfalz) iddeċidiet li tissospendi l-proċeduri u taġħmel lill-Qorti tal-Ġustizzja d-domandi preliminari li ġejjin:
- “1) L-Artikolu 7(2) tar-Regolament [Nru 492/2011] għandu jiġi interpretat fis-sens li dispożizzjoni tal-liġi nazzjonali li tillimita l-obbligu ta' awtoritajiet nazzjonali lokali (distretti amministrattivi) fir-rigward tat-trasport skolastiku lir-residenti tal-Istat federali (Bundesland) għandha effett diskriminatorju indirett, anki jekk ikun stabbilit, abbażi ta' ċirkustanzi fattwali, li r-rekwiżit ta' residenza b'mod predominanti jeskludi lir-residenti tal-bqija tat-territorju tal-Istat Membru mill-benefiċċju?

Jekk l-ewwel domanda tingħata risposta fl-affermattiv:

- 2) L-organizzazzjoni effettiva tas-sistema skolastika tikkostitwixxi rekwiżit imperattiv ta' interess pubbliku li jista' jiġġustifika diskriminazzjoni indiretta?”

Fuq l-ewwel domanda preliminari

- 20 Permezz tal-ewwel domanda taġħha, il-qorti tar-rinviju tistaqsi, essenzjalment, jekk l-Artikolu 7(2) tar-Regolament Nru 492/2011 għandux jiġi interpretat fis-sens li tikkostitwixxi miżura indirettament diskriminatorja leġiżlazzjoni nazzjonali li tissugġetta t-teħid ta' responsabbiltà għat-trasport skolastiku minn Land għal kundizzjoni ta' residenza fit-territorju ta' dan il-Land.
- 21 Sabiex tingħata risposta għal din id-domanda, fl-ewwel lok, għandu jiġi ppreċizat, minn naħa, li kull ċittadin tal-Unjoni, indipendentement mill-post ta' residenza u min-nazzjonalità tiegħu, li jagħmel użu mid-dritt għall-moviment liberu tal-ħaddiema u li jeżerċita attività professjonali fi Stat Membru differenti minn dak tar-residenza tiegħu, jaqa' fil-kamp ta' applikazzjoni tal-Artikolu 45 TFUE, dispożizzjoni li r-Regolament Nru 492/2011 huwa intiż li jikkonkretizza (ara, f'dan is-sens, is-sentenza tal-21 ta' Frar 2006, Ritter-Coulais, C-152/03, EU:C:2006:123, punt 31).
- 22 Għalhekk, ċittadin ta' Stat Membru li, filwaqt li jzomm l-impjeg tiegħu f'dan l-Istat, jittrasferixxi d-domicilju tiegħu lejn Stat Membru ieħor, jaqa' fil-kamp ta' applikazzjoni tad-dispożizzjonijiet tat-Trattat FUE dwar il-moviment liberu tal-ħaddiema u, għaldaqstant, tar-Regolament Nru 492/2011 (ara, f'dan is-sens, fir-rigward tar-Regolament tal-Kunsill (KEE) Nru 1612/68 tal-15 ta' Ottubru 1968 dwar il-libertà tal-moviment għall-ħaddiema fi ħdan il-Komunità (ĠU Edizzjoni Speċjali bil-Malti, Kapitolu 5, Vol. 1, p. 15) imħassar u ssostitwit bir-Regolament Nru 492/2011, is-sentenza tat-18 ta' Lulju 2007, Hartmann, C-212/05, EU:C:2007:437, punt 19).
- 23 Min-naħa l-oħra, għandu jifakkar li dan ir-regolament huwa ta' benefiċċju għall-ħaddiema transkonfinali, hekk kif jirriżulta mill-premessi 4 u 5 tal-imsemmi regolament, li jipprovdu li d-dritt tal-ħaddiema kollha tal-Istati Membri li jeżerċitaw l-attività tal-għażla taġħhom ġewwa l-Unjoni

- għandu jiġi rrikonoxxut mingħajr distinzjoni għall-ħaddiema “permanenti”, stagjonali, transkonfinali jew li jeżerċitaw l-attività tagħhom fl-okkażjoni ta’ provvista ta’ servizzi. Bl-istess mod, l-Artikolu 7 tar-Regolament Nru 492/2011, li jirriproduċi b’mod identiku t-test tal-Artikolu 7 tar-Regolament Nru 1612/68, jirreferi, mingħajr riżerva, għall-“ħaddiem ċittadin ta’ xi Stat Membru” (sentenzi tas-27 ta’ Novembru 1997, Meints, C-57/96, EU:C:1997:564, punt 50 u tat-18 ta’ Lulju 2007, Geven, C-213/05, EU:C:2007:438, punt 15).
- 24 Barra minn hekk, mill-ġurisprudenza tal-Qorti tal-Ġustizzja jirriżulta li ċittadin ta’ Stat Membru li, filwaqt li żamm l-impjeg tiegħu f’dan l-Istat, ikun ittrasferixxa d-domicilju tiegħu fi Stat Membru ieħor u jkun eżerċita, minn dak iż-żmien, l-attività professjonali tiegħu bħala ħaddiem transkonfinali jista’ jinvoka l-istatus ta’ “ħaddiem migrant”, fis-sens tar-Regolament Nru 492/2011 (ara, fir-rigward tar-Regolament Nru 1612/68, imħassar u ssostitwit bir-Regolament Nru 492/2011, is-sentenza tat-18 ta’ Lulju 2007, Hartmann, C-212/05, EU:C:2007:437, punt 20).
- 25 F’dan il-każ, il-kawża prinċipali tikkonċerna lil ċittadin Ġermaniż li jaħdem fil-Ġermanja iżda li jirrisjedi fi Franza. L-element ta’ rabta mad-dritt tal-Unjoni huwa, konsegwentement, ir-residenza ta’ dan il-ħaddiem fi Stat Membru li ma huwiex dak li tiegħu huwa ċittadin. Peress li l-imsemmi ħaddiem eżerċita l-libertà ta’ moviment tiegħu, huwa għalhekk intitolat li jinvoka, kontra l-Istat Membru li tiegħu għandu n-nazzjonalità, ir-Regolament Nru 492/2011 li huwa intiz li jimplementa l-moviment liberu tal-ħaddiema fi hdan l-Unjoni, u b’mod partikolari l-Artikolu 7(2) ta’ dan ir-regolament.
- 26 Fit-tieni lok, għandu jiġi indikat li l-membri tal-familja ta’ ħaddiem migrant huma benefiċjarji indiretti tal-ugwaljanza fit-trattament mogħtija lil dan tal-aħħar mill-Artikolu 7(2) tar-Regolament Nru 492/2011 (ara, fir-rigward tal-Artikolu 7(2) tar-Regolament Nru 1612/68, li sar l-Artikolu 7(2) tar-Regolament Nru 492/2011, is-sentenza tal-20 ta’ Ġunju 2013, Giersch *et*, C-20/12, EU:C:2013:411, punt 40).
- 27 Fir-rigward tal-kunċett ta’ vantaġġ soċjali msemmi fl-Artikolu 7(2) ta’ dan ir-regolament, dan jinkludi l-vantaġġi kollha li huma marbuta jew le ma’ kuntratt ta’ impjeg, ġeneralment irrikonoxxuti lill-ħaddiema nazzjonali mis-sempliċi fatt tar-residenza tagħhom fit-territorju nazzjonali, u li l-estensjoni tagħhom għall-ħaddiema ċittadini ta’ Stati Membri oħra tidher tali li tiffaċilita l-mobbiltà tagħhom (ara, b’mod partikolari, is-sentenzi tat-12 ta’ Mejju 1998, Martínez Sala, C-85/96, EU:C:1998:217, punt 25, u tal-20 ta’ Ġunju 2013, Giersch *et*, C-20/12, EU:C:2013:411, punt 38).
- 28 Minn dan isegwi li t-teħid ta’ responsabbiltà għat-trasport skolastiku ta’ membru tal-familja jikkostitwixxi vantaġġ soċjali fis-sens ta’ din id-dispożizzjoni.
- 29 Fit-tielet lok, għandu jittfakkar li l-Artikolu 7(2) tar-Regolament Nru 492/2011 jikkostitwixxi espressjoni partikolari, fil-qasam speċifiku tal-ġhoti ta’ vantaġġi soċjali, tal-prinċipju ta’ ugwaljanza fit-trattament stabbilit fl-Artikolu 45 TFUE u għandu jiġi interpretat bl-istess mod bħal din id-dispożizzjoni tal-aħħar (sentenza tal-10 ta’ Ottubru 2019, Krah, C-703/17, EU:C:2019:850, punt 21; ara wkoll, fir-rigward tal-Artikolu 7(2) tar-Regolament Nru 1612/68, li sar l-Artikolu 7(2) tar-Regolament Nru 492/2011, is-sentenza tal-20 ta’ Ġunju 2013, Giersch *et*, C-20/12, EU:C:2013:411, punt 35).
- 30 Dan il-prinċipju ta’ ugwaljanza fit-trattament jipprojbixxi mhux biss id-diskriminazzjoni ċara, ibbażata fuq in-nazzjonalità, iżda wkoll kull forma moħbija ta’ diskriminazzjoni li, bl-applikazzjoni ta’ kriterji oħra ta’ distinzjoni, fil-fatt twassal għall-istess riżultat (sentenza tal-10 ta’ Ottubru 2019, Krah, C-703/17, EU:C:2019:850, punt 23; ara wkoll, fir-rigward tal-Artikolu 7(2) tar-Regolament Nru 1612/68, li sar l-Artikolu 7(2) tar-Regolament Nru 492/2011, is-sentenza tal-20 ta’ Ġunju 2013, Giersch *et*, C-20/12, EU:C:2013:411, punt 41 kif ukoll il-ġurisprudenza ċċitata).
- 31 Għalhekk, kundizzjoni ta’ residenza fit-territorju nazzjonali imposta minn leġiżlazzjoni nazzjonali sabiex wieħed jibbenefika minn allowance għall-edukazzjoni tikkostitwixxi diskriminazzjoni indiretta peress li tista’, min-natura tagħha stess, taffettwa iktar lill-ħaddiema migranti milli lill-ħaddiema

nazzjonali u peress li, konsegwentement, tirriskja li tisfavorixxi b'mod iktar partikolari lil tal-ewwel (ara, fir-rigward tar-Regolament Nru 1612/68, imħassar u ssostitwit bir-Regolament Nru 492/2011, is-sentenza tat-18 ta' Lulju 2007, Hartmann, C-212/05, EU:C:2007:437, punti 28 sa 31).

- 32 Minn dan jirrizulta li l-miżura nazzjonali inkwistjoni fil-kawża prinċipali, sa fejn tissugġetta r-rimbors tal-ispejjeż ta' trasport skolastiku għal kundizzjoni ta' residenza fil-Land, tista', min-natura tagħha stess, tiżvantagġa b'mod iktar partikolari lill-ħaddiema transkonfinali li jirrisjedu fi Stat Membru ieħor. Għaldaqstant, din tikkostitwixxi diskriminazzjoni indiretta, ipprojbata mill-Artikolu 7(2) tar-Regolament Nru 492/2011.
- 33 Tali konkluzjoni ma tistax tiġi kkontestata mill-fatt li l-ħaddiema nazzjonali, li jirrisjedu fil-Länder l-oħra, iġarrbu wkoll din il-miżura nazzjonali.
- 34 Fil-fatt, minn naħa, għandu jittfakkar li ladarba jiġi stabbilit li l-leġiżlazzjoni nazzjonali tista', min-natura tagħha stess, taffettwa iktar lill-ħaddiema transkonfinali milli lill-ħaddiema nazzjonali, huwa irrilevanti, għall-finijiet tal-klassifikazzjoni ta' diskriminazzjoni indiretta, li l-miżura nazzjonali taffettwa, jekk ikun il-każ, kemm liċ-ċittadini nazzjonali li ma jkunux jistgħu josservaw tali kriterju kif ukoll lill-ħaddiema transkonfinali. Fil-fatt, sabiex miżura tkun tista' tiġi kklassifikata bħala indirettament diskriminatorja, ma huwiex neċessarju li jkollha l-effett li tiffavorixxi liċ-ċittadini nazzjonali kollha jew li ma tiffavorixxix biss lill-ħaddiema transkonfinali bl-esklużjoni ta' daww nazzjonali (ara, f'dan is-sens, is-sentenza tat-13 ta' Marzu 2019, Gemeinsamer Betriebsrat EurothermenResort Bad Schallerbach, C-437/17, EU:C:2019:193, punti 31 u 32; ara wkoll, fir-rigward tar-Regolament Nru 1612/68, imħassar u ssostitwit bir-Regolament Nru 492/2011, is-sentenza tal-20 ta' Ġunju 2013, Giersch *et*, C-20/12, EU:C:2013:411, punt 45).
- 35 Min-naħa l-oħra, peress li d-diskriminazzjoni inkwistjoni fil-kawża prinċipali toriġina minn kundizzjoni ta' residenza f'parti mit-territorju ta' Stat Membru u mhux minn kundizzjoni ta' nazzjonalità, ma huwiex importanti, sabiex tiġi ddeterminata l-eżistenza ta' diskriminazzjoni kif iddefinita fil-punti 30 u 31 ta' din is-sentenza, li l-ħaddiema nazzjonali li jirrisjedu f'Land ieħor, jinsabu wkoll iddiskriminati minn din il-kundizzjoni ta' residenza. Is-sitwazzjoni tagħhom taqa', jekk ikun il-każ, taħt il-kunċett ta' diskriminazzjoni inversa u ma tittehidx inkunsiderazzjoni mid-dritt tal-Unjoni (ara, f'dan is-sens, id-digriet tad-19 ta' Ġunju 2008, Kurt, C-104/08, mhux ippubblikat, EU:C:2008:357, punti 22 u 23).
- 36 Fi kwalunkwe każ, tali miżura nazzjonali tikkostitwixxi ostakolu għall-moviment liberu tal-ħaddiema, ipprojbit mill-Artikolu 7(2) tar-Regolament Nru 492/2011, sa fejn, anki jekk applikabbli mingħajr distinzjoni, hija tista' tostakola jew tiddiswadi lil ċittadin ta' Stat Membru milli jitlaq mill-Istat ta' oriġini tiegħu sabiex jeżerċita d-dritt għall-moviment liberu tiegħu (ara, f'dan is-sens, is-sentenza tal-15 ta' Diċembru 1995, Bosman, C-415/93, EU:C:1995:463, punt 96).
- 37 Fid-dawl tal-kunsiderazzjonijiet kollha preċedenti, ir-risposta għall-ewwel domanda preliminari li saret għandha tkun li l-Artikolu 7(2) tar-Regolament Nru 492/2011 għandu jiġi interpretat fis-sens li leġiżlazzjoni nazzjonali li tissugġetta t-tehid ta' responsabbiltà għat-trasport skolastiku minn Land għal kundizzjoni ta' residenza fit-territorju ta' dan il-Land tikkostitwixxi diskriminazzjoni indiretta, sa fejn din tista', min-natura tagħha stess, taffettwa iktar lill-ħaddiema transkonfinali milli lill-ħaddiema nazzjonali.

Fuq it-tieni domanda preliminari

- 38 Permezz tat-tieni domanda tagħha, il-qorti tar-rinviju tistaqsi, essenzjalment, jekk l-Artikolu 7(2) tar-Regolament Nru 492/2011 għandux jiġi interpretat fis-sens li n-neċessità li tiġi żgurata l-organizzazzjoni effikaċi tas-sistema skolastika tikkostitwixxi raġuni imperattiva ta' interess generali li tista' tiġġustifika miżura nazzjonali kklassifikata bħala diskriminazzjoni indiretta.

- 39 Għandu jittfakkar li, bħala prinċipju, diskriminazzjoni indiretta hija pprojbita, sakemm ma tkunx oġġettivament iġġustifikata. Għal dan, din għandha, minn naħa, tkun xierqa sabiex tiggarrantixxi t-twettiq ta' għan leġittimu u, min-naħa l-oħra, ma tmurx lil hinn minn dak li huwa neċessarju sabiex jintlaħaq dan l-għan (sentenzi tal-20 ta' Ġunju 2013, *Giersch et*, C-20/12, EU:C:2013:411, punt 46, u tal-10 ta' Lulju 2019, *Aubriet*, C-410/18, EU:C:2019:582, punt 29).
- 40 F'dan ir-rigward, il-Qorti tal-Ġustizzja ddeċidiet li azzjoni mibdija minn Stat Membru sabiex jiżgura livell għoli ta' taħriġ tal-popolazzjoni residenti tiegħu għandha għan leġittimu li jista' jiġġustifika diskriminazzjoni indiretta u li t-tkomplija ta' edukazzjoni oġġettiva għan ta' interess ġenerali rrikonoxxut fil-livell tal-Unjoni (sentenzi tal-20 ta' Ġunju 2013, *Giersch et*, C-20/12, EU:C:2013:411, punt 53, u tal-10 ta' Lulju 2019, *Aubriet*, C-410/18, EU:C:2019:582, punt 31).
- 41 Minn dan jirriżulta li l-għan imsemmi mill-qorti tar-rinviju f'din il-kawża, jiġifieri l-organizzazzjoni effikaċi tas-sistema skolastika, sa fejn tirrigwarda d-dritt għall-edukazzjoni ggarantit fl-Artikolu 14 tal-Karta tad-Drittijiet Fundamentali, jista' jikkostitwixxi għan leġittimu, fis-sens tal-ġurisprudenza mfakkra fil-punt 39 ta' din is-sentenza.
- 42 Madankollu, għandu jiġi kkonstatat li, minn naħa, għalkemm id-dispożizzjonijiet nazzjonali inkwistjoni fil-kawża prinċipali jaqgħu fil-kuntest ta' liġi dwar l-organizzazzjoni tas-sistema skolastika tal-Land ta' Rheinland-Pfalz, dawn jirrigwardaw esklużivament l-organizzazzjoni tat-trasport skolastiku f'dan il-Land. Min-naħa l-oħra, il-fatt stess li l-Artikolu 69 tal-Liġi dwar l-organizzazzjoni tas-sistema skolastika tal-Land ta' Rheinland-Pfalz jipprevedi li, jekk l-istabbiliment iffrekwentat ikun jinsab barra mit-territorju ta' dan il-Land, l-ispejjeż tat-trasport jithallsu mil-Landkreis jew mill-belt mhux marbuta ma' Landkreis li fit-territorju tiegħu jew tagħha l-istudent huwa residenti, juri li l-organizzazzjoni tat-trasport skolastiku fil-livell tal-Land u l-organizzazzjoni tas-sistema skolastika fi hdan dan il-Land ma humiex neċessarjament marbuta flimkien.
- 43 Għaldaqstant, kif tosserva l-Kummissjoni Ewropea, id-dispożizzjonijiet nazzjonali inkwistjoni fil-kawża prinċipali ma għandhomx rabta suffiċjentement stretta mal-organizzazzjoni tas-sistema skolastika sabiex ikun jista' jitqies li dawn id-dispożizzjonijiet isegwu tali għan leġittimu.
- 44 Fi kwalunkwe każ, il-kundizzjoni ta' residenza invokata kontra l-partijiet fil-kawża prinċipali ma tistax titqies li hija indispensabbli għall-ippjanar u għall-organizzazzjoni tat-trasport skolastiku, peress li kif tindika l-qorti tar-rinviju, jistgħu jiġu kkunsidrati miżuri oħra. B'mod partikolari, għall-kalkolu tal-ammont tal-ispejjeż tat-trasport skolastiku li għandu jiġi rrimborsat, jista' jittiehed inkunsiderazzjoni, bħala residenza tal-istudent, "il-punt fejn il-vjaġġ kif itir l-għasfur bejn il-post ta' residenza reali u l-eqreb stabbiliment edukattiv jaqbeż il-fruntiera".
- 45 F'dan ir-rigward, għandu jiġi enfasizzat li l-fatt, imsemmi mill-qorti tar-rinviju, li tali miżuri alternattivi jkunu iktar delikati sabiex jiġu implimentati mill-awtoritajiet nazzjonali ma huwiex biżżejjed sabiex waħdu jiġġustifika l-ksur ta' libertà fundamentali ggarantita mit-Trattat FUE (ara, f'dan is-sens, is-sentenza tas-26 ta' Mejju 2016, *Kohll u Kohll-Schlesser*, C-300/15, EU:C:2016:361, punt 59) u, għalhekk, biex jiġġustifika ostaklu fir-rigward tal-Artikolu 7(2) tar-Regolament Nru 492/2011.
- 46 Fid-dawl tal-kunsiderazzjonijiet kollha preċedenti, ir-risposta għat-tieni domanda preliminari li saret għandha tkun li l-Artikolu 7(2) tar-Regolament Nru 492/2011 għandu jiġi interpretat fis-sens li d-diffikultajiet prattiċi marbuta mal-organizzazzjoni effikaċi tat-trasport skolastiku fi hdan Land ma jikkostitwixxux raġuni imperattiva ta' interess ġenerali li tista' tiġġustifika miżura nazzjonali kklassifikata bħala diskriminazzjoni indiretta.

Fuq l-ispejjeż

47 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Id-Disa' Awla) taqta' u tiddeċiedi:

- 1) **L-Artikolu 7(2) tar-Regolament (UE) Nru 492/2011 tal-Parlament Ewropew u tal-Kunsill tal-5 ta' April 2011 dwar il-moviment liberu tal-haddiema fi hdan l-Unjoni għandu jiġi interpretat fis-sens li leġislazzjoni nazzjonali li tissugġetta t-tehid ta' responsabbiltà għat-trasport skolastiku minn Land għal kundizzjoni ta' residenza fit-territorju ta' dan il-Land tikkostitwixxi diskriminazzjoni indiretta, sa fejn din tista', min-natura tagħha stess, taffettwa iktar lill-haddiema transkonfinali milli lill-haddiema nazzjonali.**
- 2) **L-Artikolu 7(2) tar-Regolament Nru 492/2011 għandu jiġi interpretat fis-sens li d-diffikultajiet prattiċi marbuta mal-organizzazzjoni effikaċi tat-trasport skolastiku fi hdan Land ma jikkostitwixxux raġuni imperattiva ta' interess ġenerali li tista' tiġġustifika miżura nazzjonali kklassifikata bħala diskriminazzjoni indiretta.**

Firem